

Сацыяльная абарона — у прыярытэце

Старшыня Пастаяннай камісіі Савета
Рэспублікі па адукацыі, культуры, навуцы
і сацыяльным развіцці Віктар ЛІСКОВІЧ
правёў прыём грамадзян.



Да сенатара са сваімі асабістымі турботамі і нават ініцыятывамі аб змяненнях у Асноўны закон краіны звярнуліся чатыры заяўнікі.

Іна Міхайлаўна з Нясвіжа клапацілася аб пераглядзе памеру пенсіі, на якую яна пайшла датэрмінова, згодна з ільготамі, што мела як медыцынскі работнік з-за работы ў шкодных умовах. Цяпер жанчыне 55 гадоў і яна мяркуе, што з пераходам на пенсію па ўзросце каэфіцыент будзе вышэйшы і ў выніку атрымаецца большая сума.

Як растлумачыў **намеснік міністра працы і сацыяльнай абароны Валерыя КАВАЛЬКОЎ**, які прысутнічаў на прыёме, з 2022 года ўзрост жанчын, якія маюць права атрымаць пенсію па ўзросце, будзе складаць 58 гадоў. Аднак і тады памер налічанай жанчыне пенсіі застанеца такі ж. Ён звярнуў увагу на тое, што ў краіне цяпер 2,5 мільёна атрымальнікаў розных відаў пенсій, усім ім налічэнні ажыццяўляюцца па аднолькавых нормах, прапісаных у законе аб пенсійным забеспячэнні.

Віктар Лісковіч перакананы, што звычайныя людзі не надта праінфармаваныя аб працэдуры налічэння ім пенсіі (працоўнай, ільготнай ці любой іншай), таму лічыць, што дадзены прабел неабходна ліквідаваць. Што датычыцца заяўніцы, вырашана зноў уважліва вывучыць яе пенсійную справу.

— Мы разам з вамі і з прыцягненнем прафсаюзаў дасканала пераправерым парадак налічэння вашай пенсіі, — прапанаваў старшыня профільнай камісіі. — Калі знойдзем парушэнні, яны будуць выпраўлены, калі не — вам усё растлумачым.

З такім падыходам Іна Міхайлаўна пагадзілася.

Другая заяўніца — Наталля Генадзеўна з Салігорска — прасіла пасадзейнічаць у працаўладкаванні. Яе педагогічны стаж і багаты вопыт работы, на жаль, сёння не задзейнічаныя. Жанчына, якой толькі 44 гады, знаходзіцца на ўліку як беспрацоўная ў аддзеле занятасці мясцовага райвыканкама, аднак ад прапаноў (напрыклад, выхавальніца, педагога ў каледжы) пакуль адмаўляецца, спасылаючыся на стан здароўя. У выніку прыйшлі да высновы: да вырашэння складанага жыццёвага пытання прыцягнуць міністэрствы адукацыі, працы і сацыяльнай абароны, а таксама Мінскі аблвыканкам.

Яшчэ адна заяўніца — Наталля Юр’еўна — звярнулася на прыём да сенатара са сваёй балючай праблемай: яна з’яўляецца абавязанай асобай і хоча вярнуць сваіх дачок-падлеткаў у сям’ю. Органы апекі пацвярджаюць — жанчына зразумела свае памылкі, выправілася і сапраўды шчыра жадае пачаць усё нанова і быць разам са сваімі дзецьмі.

На прыёме жанчыне паабяцалі аказаць усялякую падтрымку ў гэтай справе і пасадзейнічаць у тым, каб сям’я зноў была адзіным цэлым.

Цікавы зварот аднаго мінчаніна, які мае свае погляды на сучасны падыход да нацыянальнай геральдыкі і жадае выказаць свае ідэі Канстытуцыйнай камісіі. Вадзім Аляксеевіч прыйшоў на прыём да сенатара з пытаннем, як можна перадаць свае прапановы, і атрымаў адказ, маўляў, не турбуецца — перададзім. Лейтматывам яго звароту можна лічыць слоган, які сталы пажылы чалавек прыдумаў у якасці нацыянальнай ідэі: «Беларусь — даражэйшая за ўсё!» І з гэтым цяжка не пагадзіцца.

Вольга АНУФРЫЕВА, фота аўтара.

«БЯСПЕЧНЫ ЎРАДЖАЙ» — ВАЖНА АБ’ЯДНАЦЬ НАМАГАННІ

АКЦЫЯ



Фота Юліяна ПІСЕЦКАГА.

Тэматычную акцыю для работнікаў аграпрамысловага комплексу 20 ліпеня распачала на Гомельшчыне абласная арганізацыя Беларускага таварыства Чырвонага Крыжа і абласная прафсаюзная арганізацыя Беларускага прафсаюза работнікаў аграпрамысловага комплексу.

Аб гэтым паведаміла **старшыня рэгіянальнай арганізацыі БТЧК, член Савета Рэспублікі Ала СМАЛЯК**.

Паводле яе слоў, валанцёры і супрацоўнікі Чырвонага Крыжа адправяцца да працаўнікоў палёў. Камбайнерам нагадаюць правілы паводзін у гарачае надвор’е, навучаць аказваць першую дапамогу пры цеплавых ударах і ў іншых сітуацыях, раздадуць тэматычныя ўлёткі і ваду.

— Акцыя будзе праходзіць па ўсёй вобласці. Першыя да яе далучыліся дзевяць раёнаў — Гомельскі, Буда-Кашалёўскі, Жыткавіцкі, Жлобінскі, Калінкавіцкі, Мазырскі, Рэчыцкі, Светлагорскі і Чачэрскі. Вельмі важна аб’яднаць усе намаганні, каб уборачная кампанія прайшла бяспечна, — прыводзіць БелТА словы сенатара.

Яна дадала, што акцыя стане адным з крокаў рэагавання БТЧК на высокія тэмпературы ў рэгіёне. Валанцёры Чырвонага Крыжа ўжо правялі больш за сотню прафілактычных мерапрыемстваў, падчас якіх падзяліліся ведамі і навыкамі, як ратавацца пры спякоце, як пазбегнуць цеплавых удараў і г. д. Таксама ў месцах збору вялікай колькасці людзей валанцёры адкрываюць пункты аказання першай дапамогі, дзе дапамагаюць тым, каму гэта неабходна.

Дэпутат — гэта пра работу з чалавекам

Чаму работа з людзьмі — найлепшы жыццёвы трэнінг па асабістым росце, разважаем разам з Кацярынай ЗЕНКЕВІЧ — старшынёй Гомельскага абласнога Савета дэпутатаў 28 склікання, дэпутатам Бярэзінскай выбарчай акругі № 55.

— **Кацярына Анатолеўна, прайшло тры гады з моманту вашага абрання**

ЗВЯЗДА

дэпутатам. Ці змяніліся вашы прыярытэты ў рабоце за гэты перыяд?

— Мой асноўны прыярытэт — работа з людзьмі, і нават не зусім так, а работа з чалавекам. Гэта значыць, індывідуальная, у залежнасці ад сітуацыі, якую паставіла перад намі жыццё.

(Заканчэнне на 17-й стар.)

АКТУАЛЬНАЕ ІНТЭРВ’Ю

